


बल तथा गति के नियम

अध्याय – एक नज़र में



बल

- **बल**— यह किसी भी कार्य को करने में मदद करता है।
किसी भी कार्य को करने के लिए, या तो हमें वस्तु खींचनी पड़ती है या धकेलनी पड़ती है। इसी खींचने और धकेलने को ही बल कहा जाता है।

उदाहरण— दरवाजे को खोलने के लिए या तो दरवाजा खींचा जाता है या धकेला जाता है।

- अलमारी की किसी भी दराज़ को खोलने के लिए खींचना पड़ता है और बन्द करने के लिए धकेलना पड़ता है।

बल के प्रभाव—

1. बल किसी स्थिर वस्तु को गतिशील बनाता है, उदाहरण—एक फुटबाल को पैर से धक्का मारने पर वह गतिशील हो जाती है।
2. बल किसी गतिशील वस्तु को स्थिर कर देता है। जैसे—गाड़ियों में ब्रेक लगाने से गाड़ी रुक जाती है।
3. बल किसी भी गतिशील वस्तु की दिशा बदल देता है। जैसे—साइकिल के हैंडल पर बल लगाने से उसकी दिशा बदल जाती है। इसी प्रकार कार का स्टीरिंग (Steering) घुमाने से दिशा बदल जाती है।
4. बल किसी गतिशील वस्तु के वेग में परिवर्तन कर देता है। त्वरित करने से किसी वाहन के वेग को बढ़ाया जा सकता है और ब्रेक लगाने से इसके वेग को कम किया जा सकता है।
5. बल किसी वस्तु की आकृति और आकार में परिवर्तन कर देता है जैसे—हथौड़ा मारने से किसी भी पत्थर के कई टुकड़े हो जाते हैं।

बल दो प्रकार के होते हैं—

1. सन्तुलित बल
2. असन्तुलित बल।

1. **सन्तुलित बल**— बल संतुलित कहे जाते हैं जब वे एक-दूसरे को निष्प्रभावी करते हैं और उनका परिणामी (नेट) बल शून्य होता है।

उदाहरण—रस्साकशी के खेल में जब दोनों टीम रस्से को बराबर बल से खींचती हैं। तब परिणामी बल शून्य होगा और दोनों टीम अपने स्थान पर स्थिर बनी रहती हैं। इस दशा में दोनों टीमों द्वारा रस्से पर लगाया गया बल सन्तुलित बल है।

- सन्तुलित बल किसी भी वस्तु की अवस्था में परिवर्तन नहीं लाता है क्योंकि यह बल समान परिमाण का होता है परन्तु विपरीत दिशाओं में होता है।
- सन्तुलित बल किसी भी वस्तु की आकृति और आकार में परिवर्तन कर देता है।

उदाहरण—फूले हुए गुब्बारे पर अगर दोनों दिशाओं से बल लगे तो गुब्बारे की आकृति एवं आकार दोनों में परिवर्तन हो जाएगा।

2. असन्तुलित बल—जब किसी वस्तु पर लगे अनेक बलों का परिणामी बल शून्य नहीं होता है, तो उस बल को असन्तुलित बल कहा जाता है।

असन्तुलित बल निम्नलिखित प्रभाव दिखा सकता है—

- किसी भी स्थिर वस्तु को गतिशील कर देता है।
- किसी भी गतिशील वस्तु के वेग को बढ़ा देता है।
- किसी भी गतिशील वस्तु के वेग को कम कर सकता है।
- किसी भी गतिशील वस्तु को स्थिर बना देता है।
- किसी भी वस्तु के आकृति एवं आकार में परिवर्तन कर देता है।

गति के नियम

गैलीलियो ने अपने प्रयोगों के प्रेक्षण से निष्कर्ष निकाला कि कोई गतिशील वस्तु तब तक स्थिर या नियत वेग से गति करती रहेगी जब तक कोई बाह्य असन्तुलित बल इस पर कार्य नहीं करता अर्थात् कोई भी असन्तुलित बल वस्तु पर नहीं लग रहा है। प्रायोगिक रूप से यह असम्भव है किसी भी वस्तु पर शून्य असन्तुलित बल हो। क्योंकि घर्षण बल, वायु दाब और अन्य कई तरह के बल वस्तु पर लगते रहते हैं।

न्यूटन के गति के नियम

न्यूटन ने गैलीलियो के सिद्धान्तों का अध्ययन किया और वस्तुओं की गति का विस्तृत अध्ययन किया और गति के तीन मूल नियम प्रस्तुत किए। इन नियमों को न्यूटन के गति के नियम कहते हैं।

(जड़त्व के नियम) न्यूटन के गति का पहला नियम

न्यूटन के गति के प्रथम नियम के अनुसार, कोई वस्तु अपनी विराम अवस्था या एक समान रैखिक गति की अवस्था में तब तक बनी रहती है जब तक उस पर कोई बाह्य असन्तुलित बल कार्य न करें।

व्याख्यान—अगर कोई वस्तु विराम अवस्था में है, तो वह वस्तु तब तक विराम अवस्था में रहेगी जब तक कि कोई बाह्य बल उसको गति प्रदान नहीं कर देता। इसी प्रकार अगर कोई वस्तु गतिशील है तो वह तब तक गतिशील रहेगी जब तक कि कोई बाह्य बल उसको रोक नहीं देता। इसका मतलब है सभी वस्तुएँ अपनी विद्यमान अवस्था में किसी परिवर्तन का विरोध करती हैं। किसी भी अवस्था में परिवर्तन सिर्फ बाह्य बल से ही हो सकता है।

दैनिक जीवन में न्यूटन के गति का प्रथम नियम

- एक व्यक्ति अगर बस में खड़ा है और अचानक बस चलने लगे तो वह व्यक्ति पीछे की तरफ गिरेगा क्योंकि बस और वह व्यक्ति दोनों ही विराम अवस्था में हैं। बस के चलने से व्यक्ति के पैर तो गति में आ गए परन्तु शरीर का अतिरिक्त भाग विराम अवस्था में ही रहता है। इसी कारण व्यक्ति पीछे की तरफ गिर जाता है।
- अगर कोई व्यक्ति चलती बस में खड़ा है और अचानक बस रुक जाए तो वह व्यक्ति आगे की तरफ गिरेगा। जब बस चल रही होती है तो व्यक्ति भी गति में होता है, परन्तु अचानक ब्रेक लगाने से, बस की गति कम हो जाती है या रुक जाती है। इससे व्यक्ति के पैर भी विराम अवस्था में जा जाते हैं। परन्तु उसका शरीर गति में ही रहता है। जिसके कारण व्यक्ति आगे की तरफ गिरता है।
- गीले कपड़ों को तार पर सुखाने से पहले कपड़े को कई बार झटकने से पानी की बूँदें नीचे गिर जाती हैं और कपड़े जल्दी सूख जाते हैं। ऐसा इसीलिए होता है क्योंकि कपड़े को झटकने से कपड़ा गति में आ जाता है और पानी की बूँदें विराम अवस्था में ही रहती हैं और इसी वजह से कपड़ों से अलग हो जाती हैं और जमीन पर गिर जाती हैं।
- एक स्ट्राइकर को अपनी अँगुलियों से तीव्रता से क्षैतिज झटका देकर, डेरी (कैरम की गोटियाँ) की सबसे नीचे वाली गोटी पर टकराने से नीचे वाली गोटी ही शीघ्रता से डेरी से बाहर आ जाती है। नीचे वाली गोटी के बाहर आ जाने के बाद शेष गोटियाँ अपने जड़त्व के कारण लम्बवत् दिशा में नीचे की ओर गिर जाती हैं।
- कारों में सीट बैल्ट, यात्रियों को अचानक ब्रेक लगने से लगने वाले झटके की वजह से आगे की ओर जाने से बचाती है।

द्रव्यमान तथा जड़त्व

- जड़त्व—जड़त्व किसी वस्तु का वह गुण है जिसके कारण वह अपनी विराम अवस्था अथवा एक समान गति की अवस्था में परिवर्तन का प्रतिरोध करता है। वास्तव में द्रव्यमान, किसी वस्तु के जड़त्व का माप है। यदि किसी वस्तु का द्रव्यमान अधिक है, तो उसका जड़त्व भी अधिक होता है अर्थात् हल्की वस्तुओं की अपेक्षा भारी वस्तुओं में अधिक जड़त्व होता है।
- दूसरे शब्दों में किसी भी वस्तु की प्राकृतिक प्रवृत्ति जिससे वह तब तक अपनी विराम अवस्था या एक समान रैखिक गति की अवस्था में रहती है जब तक कि वस्तु पर कोई बाह्य असन्तुलित बल कार्य न करें जड़त्व कहलाती है।
- एक भारी वस्तु का द्रव्यमान अधिक होता है इसलिए जड़त्व भी अधिक होता है यही कारण है कि भारी वस्तु को खींचना और हिलाना कठिन होता है।

संवेग (Momentum)

- कसी वस्तु में समाहित गति की कुल मात्रा को संवेग कहते हैं।
- गणितीय रूप में किसी वस्तु का संवेग इसके द्रव्यमान और वेग का गुणनफल है। संवेग का प्रतीक p है।

$$\text{संवेग (p)} = \text{द्रव्यमान (m)} \times \text{वेग (v)} \quad \boxed{p = m \times v}$$

m = वस्तु का द्रव्यमान, v = वस्तु का वेग p = संवेग

संवेग, द्रव्यमान और वेग (Momentum, mass and velocity)

- जैसा कि संवेग किसी वस्तु के द्रव्यमान और वेग का गुणनफल होता है।

$$p = m \times v$$

- इसका मतलब है कि संवेग, द्रव्यमान और वेग दोनों के समानुपातिक होता है। अगर द्रव्यमान बढ़ेगा, तो संवेग में भी वृद्धि होगी और अगर वेग में वृद्धि होगी तो भी संवेग में वृद्धि होती है।
- इससे पता चलता है कि अगर हल्की वस्तु और भारी वस्तु दोनों एक वेग से गति कर रहे हैं तो भारी वस्तु का संवेग ज्यादा होता है हल्की वस्तु का संवेग कम होता है।
- इसी प्रकार अगर कोई हल्की वस्तु, बहुत अधिक वेग से चलती है तो इसका संवेग अधिक होगा और इसी संवेग के कारण ही यह वस्तु किसी से टकराने पर ज्यादा चोट पहुँचा सकती है। जैसे—बन्दूक की छोटी सी कम द्रव्यमान वाली गोली इंसान की जान ले सकती है।
- अक्सर सड़क पर बहुत से हादसे वाहनों के तेज वेग के कारण होते हैं क्योंकि वेग अधिक होगा तो संवेग अधिक होगा।

विराम अवस्था में है किसी वस्तु का संवेग

मान लेते हैं कि कोई वस्तु विराम अवस्था में है तो

द्रव्यमान m और वेग $v = 0$

हमें पता है कि $p = mv = m \times 0 = 0$

इससे पता चलता है कि अगर कोई विराम अवस्था में होता है तो उसका संवेग शून्य (0) होता है।

संवेग की इकाई—

द्रव्यमान की SI इकाई = kg

वेग की SI इकाई = m/s

संवेग, $p = m \times v$

$$\{p = \text{kg} \times \text{m/s}\}$$

$$\{p = \text{kgm/s} \}$$

संवेग की SI इकाई = kg m/s

संवेग पर आधारित संख्यात्मक प्रश्न

प्रश्न 1. एक पत्थर जिसका द्रव्यमान 10 kg है और उसको 2m/s के वेग से फेंका जाता है। उसका संवेग ज्ञात कीजिए।

उत्तर—

$$\text{द्रव्यमान (m)} = 10 \text{ kg}$$

$$\text{वेग (v)} = 2 \text{ m/s}$$

$$\text{संवेग (p)} = mv$$

$$= 10 \text{ kg} \times 2 \text{ m/s} = 20 \text{ kg m/s}$$

$$\text{संवेग} = 20 \text{ kg m/s. Ans.}$$

प्रश्न 9.2. किसी ट्रक का द्रव्यमान 4,000 kg है और उसमें रखे सामान का वजन 20,000 kg है। अगर यह ट्रक 2m/s के वेग से चलता है, इसका संवेग क्या होगा ?

उत्तर—

$$\text{ट्रक का वेग (v)} = 2 \text{ m/s}$$

$$\text{ट्रक का द्रव्यमान} = 4,000 \text{ kg, ट्रक में रखे सामान का वजन} = 20,000 \text{ kg}$$

$$\text{ट्रक का कुल द्रव्यमान} = 4,000 \text{ kg} + 20,000 \text{ kg}$$

$$= 24,000 \text{ kg}$$

$$\text{संवेग (p)} = \text{द्रव्यमान (m)} \times \text{वेग (v)}$$

$$p = 24,000 \text{ kg} \times 2 \text{ m/s} = 48,000 \text{ kg m/s Ans.}$$

न्यूटन के गति का दूसरा नियम

न्यूटन के गति के दूसरे नियम के अनुसार, किसी वस्तु के संवेग के परिवर्तन की दर उस पर लगने वाले असंतुलित बल के समानुपातिक होती है।

गणितीय रूप

$$\text{मान लेते हैं, कि किसी वस्तु का द्रव्यमान} = m \text{ (kg)}$$

$$\text{प्रारम्भिक वेग} = u \text{ (m/s)}$$

$$\begin{aligned}
 \text{अन्तिम वेग} &= v \text{ m/s} \\
 \text{प्रारम्भिक संवेग (p}_1\text{)} &= mu \\
 \text{अन्तिम संवेग (p}_2\text{)} &= mv \\
 \text{संवेग में परिवर्तन } (\Delta p) &= \text{अन्तिम संवेग} - \text{प्रारम्भिक संवेग } (p_2 - p_1) \\
 \Delta p &= mv - mu \\
 \Delta p &= m(v - u)
 \end{aligned}$$

$$\text{संवेग में परिवर्तन की दर} = \frac{\text{संवेग में परिवर्तन}}{\text{समय अवधि}} = \frac{m(v-u)}{t}$$

गति के दूसरे नियम के अनुसार संवेग परिवर्तन की दर उस पर आरोपित बल के समानुपाती होती है।

$$\therefore F \propto \frac{m(v-u)}{t}$$

$$\left[\text{हमें पता है कि } \frac{v-u}{t} = a \right] \quad (\text{गति का पहला समीकरण}) \quad [a = \text{त्वरण है}]$$

$$\therefore F \propto ma$$

$$F = k ma$$

k एक आनुपातिकता स्थिरांक है।

हम बल के मात्रक को इस प्रकार लेते हैं कि k का मान एक हो जाता है।

$$k=1 \text{ रखने पर } F=ma$$

- इस प्रकार वस्तु के द्रव्यमान और त्वरण का गुणनफल, उस पर लगे बल को निर्धारित करता है।
- बल का SI मात्रक : $= \text{kgm/s}^2$ या न्यूटन (N)

प्रश्न— न्यूटन को परिभाषित कीजिए।

उत्तर— न्यूटन का बल वह बल है जो 1kg द्रव्यमान की किसी वस्तु में 1 m/s^2 का त्वरण उत्पन्न कर देता है।

- न्यूटन के गति के प्रथम नियम को दूसरे नियम से सिद्ध कीजिए।

न्यूटन के प्रथम नियमानुसार— अगर बाह्य बल $F=0$ है तो कोई वस्तु अपनी विराम अवस्था या एक समान रैखिक गति की अवस्था में ही बनी रहती है।

इसलिए $F=0$

$$\text{हम जानते हैं } F = \frac{m(v-u)}{t}$$

(a) कोई वस्तु अगर आरम्भिक वेग 'u' से चल रही है।

$$F = \frac{m(v-u)}{t}$$

$$0 = \frac{m(v-u)}{t}$$

$$m(v-u) = 0 \times t = 0$$

$$v-u = \frac{0}{m} = 0$$

$$v-u = 0$$

$$v = u$$

इसलिए

ऐसी अवस्था में प्रारम्भिक वेग अन्तिम वेग के बराबर होता है।

(b) अगर कोई वस्तु विराम अवस्था में है।

तब

$$u = 0$$

ऊपर लिखे समीकरण से $u=v=0$

वस्तु विराम अवस्था में ही रहेगी।

न्यूटन के गति का तीसरा नियम

• किसी भी क्रिया के लिए ठीक उसके बराबर लेकिन विपरीत दिशा में प्रतिक्रिया होती है। इस प्रकार क्रिया और प्रतिक्रिया के बल दो अलग दिशाओं में कार्य करते हैं।

अनुप्रयोग—

- (1) सड़क पर चलना, जमीन पर व्यक्ति का चलना
- (2) बंदूक का प्रतिक्षेपण
- (3) नाव से उतरने पर नाव पीछे चली जाती है
- (4) नाव खेना